



پی سی بی کی نئی انتظامیہ نے نائب کپتان کی تلاش شروع کر دی

اسلام آباد (وائس آف ایشیا) پاکستان کرکٹ ٹیم میں کپتان سرفراز احمد کی موجودگی میں بورڈ کی نئی انتظامیہ نے نائب کپتان کی تلاش شروع کر دی ہے۔ میڈیا رپورٹ کے مطابق ورلڈ کپ تک ون ڈے اور ٹی ٹوئنٹی کے نائب کپتان کے لئے شعیب ملک کا نام سامنے آیا ہے شعیب ملک 2009 میں پاکستان ٹیم کی خراب کارکردگی کے بعد کپتانی سے مستعفی ہو گئے تھے اس وقت وہ پاکستان ٹیم میں سیاست کے بجائے مکمل طور پر کرکٹ پر فوکس ہیں۔ ذمے دار ذرائع کے مطابق ایشیا کپ کے بعد اس تجویز پر عملی جامع پہننے کیلئے چیئرمین احسان مانی کو قائل کیا جائیگا نائب کپتان کا تقرر خالصتاً چیئرمین کا استحقاق ہے۔ ذمے دار ذرائع نے بتایا کہ لاہور میں قومی کیمپ کے دوران قومی سلیکشن کمیٹی کی جانب سے یہ تجویز سامنے آئی ہے کہ پاکستان ٹیم کو ورلڈ کپ تک نان اسٹاپ کرکٹ کھیلنا ہے اس دوران اگر کسی موقع پر سرفراز احمد ان فٹ ہوجاتے ہیں تو ٹیم کے پاس نائب کپتان ہونا چاہیے جو ان کی عدم موجودگی میں قیادت کی باگ دوڑ

سنبھالے۔ ذرائع کے مطابق اس تجویز سے ہیڈ کوچ مکی آرتھر کو بھی آگاہ کر دیا گیا ہے تاہم اس بارے میں سوچ و بچار کیا جا رہا ہے۔ ذرائع کے مطابق انضمام الحق مستقل بنیادوں پر نائب کپتان لانے کے حق میں ہیں حالانکہ پاکستان کرکٹ کی روایت رہی ہے کہ کپتان کے ساتھ بہت کم کھلاڑیوں کو نائب کپتان مقرر کیا جاتا ہے مصباح الحق کے ساتھ طویل عرصے تک کوئی نائب کپتان نہیں تھا۔ اس بارے میں احسان مانی کی رائے اور رولنگ اہم ہوگی شعیب ملک پہلے ہی کہہ چکے ہیں کہ وہ ورلڈ کپ کے بعد ریٹائر ہو جائیں گے ان کو سرفراز احمد کے ساتھ نائب کپتان بنا کر مستقل کپتان پر دباؤ بڑھ سکتا ہے۔ ذرائع کے مطابق سرفراز احمد نائب کپتان کے بغیر کئی سالوں سے کپتانی کر رہے ہیں اس موقع پر نائب کپتان کی تقرری سرفراز احمد کی کارکردگی پر بھی منفی اثر ڈال سکتی ہے۔